

ሳይታከቱም ዘወትር ሊጸልዩ እንዲገባቸው የሚል ምሳሌን ነገራቸው፦

2 እንዲህ ሲል፡ በአንዲት ከተማ እግዚአብሔርን የማይፈራ ሰውንም የማያፍር አንድ ዳኛ ነበረ፡፡

3 በዚያችም ከተማ አንዲት መበለት ነበረች፡ ወደ እርሱም እየመጣች፡ ከባላጋራዬ ፍረድልኝ ትለው ነበር፡፡

4 አያሌ ቀንም አልወደደም፤ ከዚህ በኋላ ግን በልቡ፡ ምንም እግዚአብሔርን ባልፈራ ሰውንም ባላፍር፡

5 ይህች መበለት ስለምታደከመኝ ሁልጊዜም እየመጣች እንዳታውከኝ እፈርድላታለሁ አለ፡፡

6 ጌታም አለ፡፡ ዓመፀኛው ዳኛ ያለውን ስሙ፡፡

7 እግዚአብሔር እንኪያስ ቀንና ሌሊት ወደ እርሱ ለሚጮኹ ለሚታገሡባቸውም ምርጦቹ አይፈርድላቸውምን?

8 እላችኋለሁ፡ ፈጥኖ ይፈርድላቸዋል፡፡ ነገር ግን የሰው ልጅ በመጣ ጊዜ በምድር እምነትን ያገኝ ይሆንን?

9 ጻድቃን እንደ ሆኑ በራሳቸው ለሚታመኑና ሌሎቹን ሁሉ በጣም ለሚንቁ ይህን ምሳሌ ነገራቸው፡

10 እንዲህ ሲል፡ ሁለት ሰዎች ሊጸልዩ ወደ መቅደስ ወጡ፡ አንዱ ፈሪሳዊ ሁለተኛውም ቀራጭ፡፡

11 ፈሪሳዊም ቆሞ በልቡ ይህን ሲጸልይ፡ እግዚአብሔር ሆይ፡ እንደ ሌላ ሰው ሁሉ፡ ቀማኞችና ዓመፀኞች አመንዝሮችም፡ ወይም እንደዚህ ቀራጭ ስላልሆንሁ አመሰግንሃለሁ፤

12 በየሳምንቱ ሁለት ጊዜ አጠማለሁ፡ ከማገኘውም ሁሉ አሥራት አወጣለሁ አለ፡፡

13 ቀራጩ ግን በሩቅ ቆሞ ዓይኖቹን ወደ ሰማይ ሊያነሣ እንኳ አልወደደም፡ ነገር ግን፡ አምላክ ሆይ፡ እኔን ኃጢአተኛውን ማረኝ እያለ ደረቱን ይደቃ ነበር፡፡

14 እላችኋለሁ፡ ከዚያ ይልቅ ይህ ጻድቅ ሆኖ ወደ ቤቱ ተመለሰ፤ ራሱን ከፍ የሚያደርግ ሁሉ ይዋረዳልና፡ ራሱን ግን የሚያዋርድ ከፍ ይላል፡፡

15 እንዲዳስሳቸውም ሕፃናትን ደግሞ ወደ እርሱ አመጡ፤ ደቀ መዛሙርቱም አይተው ገሠጹአቸው፡፡

16 ኢየሱስ ግን ሕፃናትን ወደ እርሱ ጠርቶ፡ ሕፃናት ወደ እኔ ይመጡ ዘንድ ተወክለው አትከልክሉአቸውም፤ የእግዚአብሔር መንግሥት እንደ እነዚህ ላሉት ናትና፡፡

17 እውነት እላችኋለሁ፡ የእግዚአብሔርን መንግሥት እንደ ሕፃን የማይቀበላት ሁሉ ከቶ አይገባባትም አለ፡፡

18 ከአለቆችም አንዱ፡ ቸር መምህር፡ የዘላለምን ሕይወት እንድወርስ ምን ላድርግ? ብሎ ጠየቀው፡፡

19 ኢየሱስም፡ ስለ ምን ቸር ትለኛለህ? ከአንዱ ከእግዚአብሔር በቀር ቸር ማንም የለም፡፡

20 ትእዛዛቱን ታውቃለህ፡ አታመንዝር፡ አትግደል፡ አትሰረቅ፡ በሐሰት አትመስክር፡ አባትህንና እናትህን አክብር አለው፡፡

21 እርሱም፡ ይህን ሁሉ ከሕፃናቴ ጀምሮ ጠብቄአለሁ አለ፡፡

22 ኢየሱስም ይህን ሰምቶ፡ አንዲት ገና ቀርታሃለች፤ ያለህን ሁሉ ሽጠህ ለድሆች ስጥ፡ በሰማይም መዝገብ ታገኛለህ፡ መጥተህም ተከተለኝ አለው፡፡

23 እርሱ ግን ይህን ሰምቶ እጅግ ባለ ጠጋ ነበርና ብዙ አዘነ፡፡

24 ኢየሱስም ብዙ እንዳዘነ አይቶ፡ ገንዘብ ላላቸው ወደ እግዚአብሔር መንግሥት መግባት እንዴት ጭንቅ ይሆናል፡፡

25 ባለ ጠጋ ወደ እግዚአብሔር መንግሥት ከሚገባ ይልቅ ግመል በመርፌ ቀዳዳ ሊገባ ይቀላል አለ፡፡

26 የሰሙትም፡ እንግዲህ ማን ሊድን ይችላል? አሉ፡፡

27 እርሱ ግን፡ በሰው ዘንድ የማይቻል በእግዚአብሔር ዘንድ ይቻላል አለ፡፡

28 ጴጥሮስም፡ እነሆ፤ እኛ ሁሉን ትተን ተከተልንህ አለ፡፡

29 እርሱም፡ እውነት እላችኋለሁ፡ ስለ እግዚአብሔር መንግሥት ቤትን ወይም ወላጆችን ወይም ወንድሞችን ወይም ሚስትን ወይም ልጆችን የተወ፡

30 በዚህ ዘመን ብዙ እጥፍ በሚመጣውም ዓለም የዘላለምን ሕይወት የማይቀበል ማንም የለም አላቸው፡፡

31 አሥራ ሁለቱንም ወደ እርሱ አቅርቦ እንዲህ አላቸው፡፡ እነሆ፤ ወደ ኢየሩሳሌም እንወጣለን፤ ስለ ሰው ልጅም በነቢያት የተጻፈው ሁሉ ይፈጸማል፡፡

32 ለአሕዛብ አሳልፈው ይሰጡታልና፡ ይዘብቱበትማል ያንገላቱትማል ይተፉበትማል፤

33 ከገረፉትም በኋላ ይገድሉታል፡ በሦስተኛውም ቀን ይነሣል፡፡

34 እነርሱም ከዚህ ነገር ምንም አላስተዋሉም፤ ይህም ቃል ተሰውሮባቸው ነበር፤ የተናገረውንም አላወቁም፡፡

35 ወደ ኢያሪኮም በቀረበ ጊዜ አንድ ዕውር እየለመነ በመንገድ ዳር ተቀምጦ ነበር፡፡

36 ሕዝብም ሲያልፍ ሰምቶ፡ ይህ ምንድር ነው? ብሎ ጠየቀ፡፡

37 እነርሱም፡ የናዝሬቱ ኢየሱስ ያልፋል ብለው አወሩለት፡፡

38 እርሱም። የዳዊት ልጅ፤ ኢየሱስ ሆይ፤ ማረኝ እያለ ጮኸ።

39 በስተ ፊት ይሄዱ የነበሩትም ዝም እንዲል ገሠዱት፤ እርሱ ግን። የዳዊት ልጅ ሆይ፤ ማረኝ እያለ አብዝቶ ጮኸ።

40 ኢየሱስም ቆሞ ወደ እርሱ እንዲያመጡት አዘዘ። በቀረበም ጊዜ። ምን ላደርግልህ ትወዳለህ? ብሎ ጠየቀው።

41 እርሱም። ጌታ ሆይ፤ አይ ዘንድ ነው አለው።

42 ኢየሱስም። እይ፤ እምነትህ ኢድኖሃል አለው።

43 በዚያን ጊዜም አየ፤ እግዚአብሔንም እያከበረ ተከተለው። ሕዝቡም ሁሉ አይተው እግዚአብሔርን አመሰግኑ።